

पटना नगर निगम का जागरूकता अभियान कल से

हकासं, पटना : शहर की सफई के प्रति लोगों को जागरूक बनाने के लिए पटना नगर निगम जागरूकता अभियान शुरू करने जा रहा है। दो अक्टूबर गांधी जयंती के दिन से शुरू होने वाला अभियान भविष्य में भी जारी रहेगा। दो अक्टूबर को कार्यक्रम की शुरुआत निगम अफसरों की दौड़ के साथ होगी। नगर निगम से मिली जानकारी के अनुसार पटना हाईकोर्ट के निर्देश के बाद शहर में गंदगी फैलाने वाले लोगों को जागरूक करने का फैसला किया गया है। वर्तमान में कोई भी जहां-तहां कूड़ा फेक देता है। कई बार ऐसा होता है कि निगम के सफाई करने के कुछ देर बाद ही वह स्थान दोबारा कूड़े से भर जाता है। इसका मुख्य कारण है लोगों में जागरूकता का अभाव। अपने इस अभियान के माध्यम से निगम लोगों को यह बताने की कोशिश करेगा कि उन्हें कूड़ा कब और कहां फेकना चाहिए। जहां तहां कूड़ा फेकने के आरोप में उन पर जुर्माना लगाया जा सकता है। अभियान के द्वारा लोगों को यह संदेश भी दिया जाएगा कि नगर निगम अपनी भूमिका का निर्वहन तो पूरी ईमानदारी से करेगा लेकिन इस कार्य में शहर के आम लोगों को भी मदद करनी होगी।